



## भारतातील पर्यावरण विषयक समस्या

श्री.पठाण आर.एम.

अर्थशास्त्र विभाग प्रमुख , शंकरराव जगताप आर्ट्स अँड कॉमर्स कॉलेज,वाघोली.

शिवाजी विद्यापीठ,कोल्हापूर संलग्न.



### गोषवारा:

मानव पर्यावरणाकडून फक्त घेतच राहिला त्यामुळे पर्यावरणात अनेक अडथळे निर्माण झाले.या अडथळ्यामुळे अनेक समस्या निर्माण होऊ लागल्या व त्याचा वाईट परिणाम भारतातील जनतेवर होऊ लागला आहे. देशाचा विकास जर जलद गतीने करायचा असेल तर पर्यावरण विषयक प्रश्न सोडवावे लागतील. राजकीय अनास्थेमुळे व सामान्य माणसाचा योजना व कायदे अम्मलबजावणीत जाणिवपूर्वक सहभाग नसल्याने भारतातील पर्यावरण संवर्धन होत नाही. भारतात पर्यावरणाचा दर्जा फारच वाईट आहे. भारताचा पर्यावरण संपादन किंवा उपलब्धी निर्देशांक जगातील १८० देशांच्या तुलनेत १७७ वा आहे किंवा खालून तिसरा आहे. प्रत्येक राज्यासाठी पर्यावरण संवर्धन न्यायालयाची स्थापना करणे आवश्यक झाले आहे. देशातील जनतेने,राजकारणी लोकांनी,न्यायालयांनी,सरकारी कर्मचारी व उद्योगसंस्थांनी प्रयत्न केल्यास देशातील पर्यावरणाचे प्रश्न सुटू शकतात.

### १.१ प्रस्तावना:

आपला देश अनेक प्रकारचे अडथळे पार करित विकास करित आहे.बेरोजगारी,सामाजिक व आर्थिक विषमता व लोकसंख्या वाढ या भारताच्या मुख्य समस्या आहेत.मानव स्वतःचा विकास करताना कळत-न कळत पर्यावरणाचा न्हास करित असतो.वृक्षतोड,प्राण्यांच्या हत्या,प्रदूषण,वाढती लोकसंख्या यामुळे भारतात अनेक समस्या निर्माण होत आहेत.देशाच्या आर्थिक विकासाच्या प्रयत्नात पर्यावरणातील ढवळा-ढवळीमुळे पर्यावरणातील संकीर्णता(Complexing)अधिक कठीण बनत चालली आहे.कमकुवत नियामक यंत्रणा पर्यावरणाचा दर्जा राखू शकत नाहीत.देशातील लोकांचा जीवनस्तर उंचावण्यासाठी व शाश्वत विकासासाठी पर्यावरणाचा दर्जा राखला पाहिजे.देशात नैसर्गिक साधनसामुग्रीच्या व्यवस्थापनाची व परिसंस्थांच्या संरक्षणाची कमतरता आहे. पर्यावरणाचे संतुलन राखले नाही तर भयानक परिणाम मानव जातीवर ओढवतील.

### १.२ अभ्यासाचे महत्व:

पर्यावरण संवर्धनाचे नियोजन आणि व्यवस्थापन हा विस्तृत व गहन विषय आहे. मानव पर्यावरणाकडून फक्त घेतच राहिला त्यामुळे पर्यावरणात अनेक अडथळे निर्माण झाले.या अडथळ्यामुळे अनेक समस्या निर्माण होऊ लागल्या व त्याचा वाईट परिणाम भारतातील जनतेवर होऊ लागला आहे. भारतातील २०% आजाराला प्रदूषित पर्यावरण जबाबदार आहे.( UNDP Delhi 2009) त्यामुळे भुकमारी,स्वच्छ ऊर्जा व पाण्याच्या समस्या निर्माण होत आहेत.त्यामुळे देशात आर्थिक,सामाजिक व पर्यावरण संतुलनाची गरज आहे.पर्यावरणाचे संतुलन राखले नाही तर कोणते भयानक परिणाम मानव जातीवर ओढवतील याची जाणीव सर्वांना होणे गरजेचे आहे.पर्यावरण क्षेत्रातील समस्या कोणत्या आहेत व त्यावर कोणते उपाय करता येतील या दृष्टीने या संशोधनपर लेखाचे महत्व आहे.

**१.३ उद्दीष्टे:**

- १) भारतातील पर्यावरण विषयक समस्या जाणून घेणे.
- २) भारतातील पर्यावरण विषयक समस्यावर शिफारशी सुचविणे.

**१.४ गृहीतक:**

देशातील जनतेने,राजकारणी लोकांनी,न्यायालयांनी,सरकारी कर्मचारी व उद्योगसंस्थांनी प्रयत्न केल्यास देशातील पर्यावरणाचे प्रश्न सुटू शकतात.

**१.५ संशोधन पद्धती:**

प्रस्तुत शोधनिबंध सादर करण्यासाठी दुय्यम माहिती स्रोताचा आधार घेण्यात आला असून दुय्यम माहिती आंतरराष्ट्रीय पर्यावरण संघटना व भारत सरकारचे पर्यावरण क्षेत्रातील विविध वार्षिक अहवाल,भारताच्या पंचवार्षिक योजना,पर्यावरणाशी संबंधित सर्वेक्षणे,संशोधने,प्रसिध्द नियतकालीके आणि विविध वेब साइट्स व संदर्भ ग्रंथ यातून घेण्यात आलेली आहे.

**१.६ पूर्व संशोधन आढावा:**

भारतातील पाणी प्रदूषणाबाबत सुबोध कुमार,हरि मोहन मिना आणि कविता वर्मा (२०१७) यांनी वॉटर पोल्युशन इन इंडिया:ईटस् इमपॅक्ट ऑन द ह्यूमन हेल्थ:क्राजेस अँड रिमेडीज या विषयावर संशोधन पेपर लिहीलेला होता.त्यांच्या मते भारतात पाणी प्रदूषणा बाबत कायदे करून प्रश्न सुटणार नाहीत तर प्रत्येक गावात व शहरात प्रदूषित पाण्यावर प्रक्रिया करणारे प्रकल्प उभारले पाहिजेत.तसेच पूजा टी.लटके,पूजा पवार आणि अनिल सी.रणविर(२०१५)यांनी द ग्रीन हाऊस इफेक्ट अँड इटस् इमपॅक्ट ऑन इनव्हायरोमेंट या विषयावर शोध निबंध लिहीलेला होता.त्यांच्या मते ऊर्जा निर्मितीच्या क्षेत्रातून मोठ्या प्रमाणात पर्यावरणाला हानी पोहोचविणारे वायू उत्सर्जित होतात त्यामुळे ऊर्जा निर्मितीच्या पर्यायी मार्गाचा अवलंब करणे आवश्यक आहे.तसेच एम.एन.मुर्ती व सुरेंद्र कुमार (२०१९) यांनी वॉटर पॉल्युशन इन इंडिया,अन इकॉनॉमीक अप्रायझल या विषयावर इंडिया इन्फ्रास्ट्रक्चर रिपोर्ट २०१९ मध्ये शोध निबंध लिहीलेला होता.त्यांच्यामते १९९५ च्या किमतीचा आधार घेतला तर भारताच्या जी.डी.पी.च्या १.७३% ते २.१ % किमती एवढी प्रत्येक वर्षी पाणी प्रदूषणामुळे भाताची हानी होते.

**१.७ भारतातील पर्यावरणाचा दर्जा:**

भारतात पर्यावरणाचा दर्जा फारच वाईट आहे.जागतिक आर्थिक मंच(World Economic Forum)आणि येल व कोलंबीया विद्यापीठाच्या २०१८ च्या द्विवार्षिक अहवालानुसार भारताचा पर्यावरण संपादन किंवा उपलब्धी निर्देशांक जगातील १८० देशांच्या तुलनेत १७७ वा आहे.सन २०१६ साली भारत १४१ व्या क्रमांकावर होता.दोन वर्षात भारताचा पर्यावरणाचा दर्जा खुपच खालावलेला आहे.हवेतील पार्टिक्यूलेट मॅटर २.५(PM2.5)वाढल्यामुळे २०१७-१८ या सालात देशात १,६४०,१९३ लोकांचे मृत्यू झालेले आहेत. (Institute for Health Metrics and Evaluation, 2017) पर्यावरण संपादन किंवा उपलब्धी निर्देशांकामध्ये स्वित्झर्लंड,फ्रान्स,डेन्मार्क,माल्टा व स्विडन हे देश आघाडीवर आहेत.सरकारचा नाकर्तेपणा,ऊर्जा निर्मितीसाठी दगडीकोळशाचा वापर व वाहनांच्या प्रदूषणामुळे पर्यावरणाचा दर्जा खालावलेला आहे.देशात २४ अतिप्रदूषित ठिकाणे आहेत (ASCI)त्यापैकी महत्वाची ठिकाणे पुढील प्रमाणे-१) सिंग्रोली(उ.प्रदेश)ऊर्जा निर्मिती व दगडी कोळसा खाणी २) अंकलेश्वर(गुजरात)रसायन उद्योग ३) वापी(गुजरात) रसायन उद्योग ४)पट्टनचेरु (आ.प्रदेश)औषध निर्माण उद्योग ५) कोचीन(केरळ) तेल शुद्धीकरण व रसायन उद्योग ६) तारापूर (महाराष्ट्र) रसायन उद्योग ही ठिकाणे प्रमाणापेक्षा जास्त हवा प्रदूषित करतात.शहरी भागातील हवा प्रदूषित करण्यात ७५ % वाटा वाहनांचा आहे.भारतीय वन आणि पर्यावरण मंत्रालयाच्या आकडेवारी नुसार ७०% प्रदूषण निर्मितीमध्ये लघूउद्योगांचा सर्वाधिक वाटा आहे.यात स्टोन क्रशर,हॉट मिक्स प्रकल्प,रि-रोलींग मिल्स,लोह स्पंज निर्मिती प्रकल्प,इलेक्ट्रो प्लेटिंग उद्योग,चामडी उद्योग,विट भट्ट्या,चूना भट्ट्या व धातू ओतणाऱ्या उद्योगांचा समावेश होतो.तसेच देशातील १५ दशलक्ष असंघटीत लघूउद्योगापैकी ४०%लघूउद्योग ऊर्जा निर्मितीसाठी शेंगाचा भुस्सा,लाकडाचे

जळण,वाया गेलेले तेल व कापड,खराब झालेले गाड्यांचे टायर्स यांचा वापर करतात.त्यामुळे हवेत प्रमाणापेक्षा जास्त प्रदूषण निर्माण होते.

घातक घनकचरा निर्माण होण्याचा विचार केला तर देशातील २९७१६ उद्योग दररोज ८.१४ दशलक्ष टन घातक स्वरूपाचा घनकचरा निर्माण करतात.या २९७१६ उद्योगा पैकी २१ उद्योगाकडेच फक्त स्वतःची हा कचरा वाहून नेण्याची,साठवण्याची व नष्ट करण्याची यंत्रणा आहे.(Administrative Staff College of India,Hyderebad. Report)

### भारतातील पर्यावरण संरक्षणाची साधने

भारत सरकारचा पर्यावरण आणि वन विभाग पर्यावरण संवर्धनाचे काम करतो.देशात पर्यावरण संवर्धनाचे २०० कायदे आहेत त्यापैकी महत्वाचे कायदे पुढील प्रमाणे-

- 1) The Water (Prevention and Control of Pollution) Act,1974
- 2) The Water (Prevention and Control of Pollution) Cess,Act,1977
- 3) The Air (Prevention and Control of Pollution) Act,1981
- 4) The Environment (Protection)Act,1986
- 5) The Hazardous Waste (Management and Handling) Rules 1989,2003,2008
- 6) The Bio-Medical Waste (Management and Handling) Rules 1988,2003
- 7) The Municipal Solid Waste (Management and Handling) Rules 2000
- 8) The Plastics Manufacture and Usage Rules,1999
- 9) The Noise Pollution (Regulation and Control) Rules,2000
- 10) The Batteries (Management and Handling)Rules,2001
- 11) Environmental Impact Assessment Notification,2006 as amended 2009
- 12) National Environmental Policy,2006
- 13) Fly Ash Management Rules,2008

या कायद्याच्या माध्यमातून पर्यावरणाचे संवर्धन चालू आहे परंतु अपेक्षित परिणाम दिसून येत नाहीत.

### १.८ भारतातील पर्यावरण विषयक समस्या

पर्यावरणात सभोवती असणारे जैविक घटक,अजैविक घटक व मानव या सर्वांचा समावेश होतो.जर कोणत्याही बाह्य बदलामुळे सर्व प्रकारच्या सजीवावर परिणाम झाला तर त्याला पर्यावरण बदल झाला असे म्हणता येते.हा बदल भारतात जास्त प्रमाणात होताना दिसतो. भारतात प्रकषांनी जाणवणाऱ्या पर्यावरण विषयक समस्या पुढील प्रमाणे

१) पाणी प्रदूषण:भारतात पाणी प्रदूषणाची मोठी समस्या आहे.पाणी प्रदूषणा बाबत जनमानसात जागृती फारच कमी आहे.मानवी कारणाने भारतात सर्वात जास्त पाणी प्रदूषित होते.त्यात निवासी व औद्योगिक क्षेत्रातील सांडपाणी,रासायनिक खतांचा व कीटकनाशकांचा अतिवापर,खनिजतेल गळती,उर्जा निर्मिती,धार्मिक कार्यांचा समावेश होतो.स्वच्छ पाणी पुरवठा करणे हे राज्याचे काम आहे.परंतु सामाजिक जबाबदारीच्या दृष्टीकोणातून पाणी प्रदूषित होऊ न देणे हे अनुच्छेद ५१(ए) जी नुसार लोकांचे कर्तव्य आहे.औद्योगिक क्षेत्रातून निर्माण होणाऱ्या सांडपाण्यावर प्रक्रिया करून पाणी पुनर्वापरा योग्य बनविणे या संदर्भात देशात अनेक कायदे आहेत परंतु देशात त्याचे तंतोतंत पालन होत नाही.युनायटेड नेशन्सने २२ मार्च २०१० साली प्रकाशित केलेल्या अहवाला नुसार भारतातील ८०% औद्योगिक कचरा नदी व नाल्यात प्रत्येक वर्षी अडकून पडत आहे व त्यामुळे शासनाचे काम आणखी अवघड बनत चालले आहे.भारतात फक्त १०% प्रदूषित पाण्यावर प्रक्रिया केली जाते.उरलेल्या पाण्यामुळे जीमनीतील पाणी,नद्या व पाण्याचे इतर स्रोत प्रदूषित होत आहेत.भारतातील ८०% नद्यातील पाणी प्रदूषित आहे.गंगा आणि यमुना या नद्या सर्वात जास्त धार्मिक कारणांनी प्रदूषित आहेत.या नद्यांच्या किनारी वसलेले लोक प्रदूषित पाणी पिऊन हळूहळू मृत्यूच्या जवळ जात आहेत.ग्रामीण भागात पाणी प्रदूषणामुळे कॉलरा,ट्यूबरकॉलॅसीस,हगवण,जाँडीश व डायरिया या सारखे पोटाचे आजार पाणी

प्रदूषणामुळे होतात.त्यावर लोकांचा मोठ्या प्रमाणात पैसा खर्च होतो.पाण्याला रसायनांचा राजा म्हणतात.पाणी हे पृथ्वीवरील अमृत आहे. परंतु भारतातील पाणी हळूहळू विषारी अमृत बनत चालले आहे.पाणी व पाणी प्रदूषण यावर लिहावे तेवढे कमी आहे.

**२)मृदावनती:**भारतातील इतर पर्यावरण समस्येपैकी भूमी अवमूल्यन ही एक मोठी समस्या आहे.भारतात भूकंप,ज्वालामुखी,प्रचंड सागरीलाटा,महापूर शेतकरी वगिने शेतीला दिलेले जास्तीचे पाणी,भुजलाचा उपसा,रासायनिक खतांचा अयोग्य वापर,अनियंत्रित वृक्षतोड या सारख्या कारणांनी व मानवाच्या इतर अनेक क्रियामुळे जमिनीची प्रत खालावते.भारताला भलामोठा समुद्र काठ किंवा किनारा लाभलेला आहे.या काठावरील जमीन भरती-ओहटी कारणांनी खारी बनलेली आहे.आपल्या देशात सांडपाण्याची व्यवस्था योग्य पद्धतीने होत नसल्याने मोठ्या प्रमाणात जमिनीचे अवमूल्यन होते.इझ्रोच्या रिपोर्ट-कम-एटलास च्या मते सन २०११ ते सन २०१३ या कालावधीत भारतातील ०.५७ टक्के जमिनीचे किंवा १.८७ दशलक्ष हेक्टर जमिनीचे अवमूल्यन झालेले आहे.भारतात प्रत्येक वर्षी २३ दशलक्ष टन मृदेची अवनती होते असा अंदाज आहे.मृदेच्या अवनतीमुळे शेती उत्पादन,पाण्याची प्रत,जैवविविधता,शाश्वत विकास तसेच मानवाच्या व वन्यप्राण्यांच्या जगण्याच्या पद्धती प्रभावित होत चाललेल्या आहेत.

**३) जंगल तोड:** लोकसंख्या वाढीमुळे व पाळीव प्राण्यांच्यावाढी मुळे जंगल अधिग्रहीत जमीन लागवडीखाली व राहण्यासाठी उपयोगात आणली जात आहे.तसेच रेल्वे,रस्ते,घर बांधणी,धरणे विविध प्रकारचे प्रकल्प,पुल व इतर प्रकारच्या मोठ्या संस्था उभ्या राहिल्यामुळे प्रत्येक वर्षी मोठ्या प्रमाणात जंगलतोड होत आहे.भारतात प्रत्येक मिनीटाला २.५ हेक्टर जमिनीवरील जंगलतोड होत आहे.(वाय.सी.त्रिपाठी)

**४) हरितगृह परिणाम:** हरितगृह परिणाम हा सध्या वादाचा विषय आहे.पृथ्वीपासून उत्सर्जित होणारी सौरउर्जा वातावरणातील कार्बनडायऑक्साईड,मिथेन,क्लोरोफ्ल्युरोकार्बन,नायट्रस ऑक्साईड,ओझोन वायू व वॉटर वेपर हे वायू शोषून घेतात व पृथ्वीचे वातावरणीय तापमान वाढवतात.उर्जेमुळे तापलेल्या वातावरणाच्या परिणामाला हरितगृह परिणाम म्हणतात.हरितगृह परिणामामुळे पृथ्वीवरील तापमानात बदल होऊ लागला आहे.हरित वायू मुळे तापमानात जी वाढ होते त्यात ५५% वाटा मानवी व्यवहारातून उत्सर्जित होणाऱ्या कार्बनडायऑक्साईड चा आहे.सन १८५० साली औद्योगिक क्रांती झाली या वेळेपासून कोळसा,ऑईल व पेट्रोलियम ही इंधने मानवाला उपलब्ध झाली.त्यावेळे पासून आज पर्यंत ही इंधन साधने दररोज कार्बन उत्सर्जित करीत आहेत.भारतात औद्योगिकीकरण,आर्थिक विकास व मानवाची उत्कृष्ट जीवनशैली जगण्याची भूक इत्यादी कारणांनी कार्बनचे सर्वात जास्त उत्सर्जन होते.भारतात मोठ्या प्रमाणात भात शेती केली जाते.भात शेतीतून दरवर्षी २५ लाख टन ते १.७० कोटी टनापर्यंत मिथेन उत्सर्जित केला जातो असा अंदाज आहे.तसेच भारतात मोठ्या प्रमाणात नॉयलॉन निर्मिती केली जाते.नॉयलॉन निर्मितीतून,नत्रयुक्त खतांच्या विघटनातून,जनावरांचे मलमुत्र,खनिज इंधन ज्वलन इत्यादी कारणाने नायट्रस ऑक्साईड वातावरणात पसरतो.एका वर्षात हरित गृह वायू उत्सर्जनाचा विचार केल्यास उद्योगधंद्यातून १६.८%,उर्जा निर्मितीच्या संयंत्रातून ३.४%,जमिनीचा वापर व बायोमास ज्वलनातून १०%,घरगुती व व्यावसायिक क्षेत्रातून १०.३%,जीवाश्म तेल शुद्धीकरण व वितरणातून ११.३%,शेती क्षेत्रातील उपफल उत्पादन निर्मितीतून १२.५% तर इंधन वाहतूकीतून १४.०% वायू उत्सर्जित होतो.(पूजा टी.लटके,पूजा पवार आणि अनिल सी.रणवीर)वायू उत्सर्जनाचे प्रमाण असेच राहिल्यास पृथ्वीच्या पृष्ठभागाचे सरासरी तापमान १.५ सेल्सियस ते ४.५ सेल्सियसने वाढेल तसेच पिकांच्या वाढीवर परिणाम होऊन कृषी उत्पादन घटेल तसेच इ.स.२०३० पर्यंत समुद्राची पातळी १० ते ३० सेमी.ने वाढेल असा अंदाज आहे.परिणामी सागरी किनाऱ्यावरील व बेटावरील लोकसंख्या विस्थापित होईल.तसेच या वाढलेल्या पाण्यामुळे भारत,चीन,बांगलादेश व इजिप्त या देशातील भात शेतीच्या प्रदेशांना पुराचा तडाखा बसू शकेल तसेच अनेक ठिकाणी दुष्काळ पडतील.त्याच बरोबर मानवी आरोग्यावर विपरीत परिणाम होतील. पृथ्वीवरील परिसंस्था व जैवविविधतेची हानी होईल.अनेक देशातील सामाजिक व आर्थिक घडी विस्कटून आर्थिक संकटे येतील.United Nations Framework Convention on Climate Change(UNFCCC) यांनी हरित गृह परिणाम कमी करण्यासाठी क्रेटो प्रोटोकॉल ठरवलेले आहेत त्यात भारत सहभागी आहे.

५) **हवा प्रदूषण:** पृथ्वी भोवती वातावरणात मानवी जीवनाला पोषक असे वायू असतात.परंतू मानवाच्या हस्तक्षेपामुळे या पोषक वातावरणात बदल होऊ लागला आहे.आपल्या देशातील लोकांना व पर्यावरणाला इजा होईल इतकी हवा अस्वच्छ बनली आहे.याचे ज्वलंत उदाहरण म्हणजे गेली चार पाच वर्षे दिल्ली,हरियाणा व पंजाब राज्यातील काही भागात हवेच्या प्रदूषणामुळे उद्भवलेले अनेक प्रश्न.भारतात कोळसा,लाकूड,रॉकेल,डिझेल व पेट्रोल च्या वापरातून तसेच औद्योगिकीकरणातून,अणुउर्जा निर्मिती प्रकल्पातून,पंजाब आणि हरियाणा राज्यात पराली जाळण्यातून मोठ्या प्रमाणात हवेचे प्रदूषण होते.दिवाळीच्या कालावधीत फटाके फोडल्यामुळे मोठ्या प्रमाणात हवा व ध्वनी प्रदूषण होते.हवा प्रदूषणामुळे लोकांच्या आरोग्यावर व वनस्पती आणि प्राणी जीवावर विपरीत परिणाम होऊ लागले आहेत.कापूस,गहू, बाली व सफरचंदाचे उत्पादन त्यामुळे कमी होऊ लागले आहे.

६) **घनकचरा प्रदूषण:** भारतात शहरी आणि ग्रामीण भागात जागो-जागी कचऱ्याचे प्रचंड प्रमाणावर ढीग पडलेले दिसून येतात.यात अन्न,धान्य,फळे,भाजीपाला विद्युत उपकरणे व औषधांच्या बाटल्या अशा अनेक वापरून टाकलेल्या घटकांचा समावेश असतो.राष्ट्रीय पर्यावरण अभियांत्रिकी संशोधन संस्थेचे वरीष्ठ शास्त्रज्ञ डॉ. सुनिल कुमार यांच्या मते भारतात २००१ साली ४६ दशलक्ष टन घनकचरा निर्माण होत होता.घनकचरा निर्मितीचे प्रमाण असेच सतत चालू राहिल्यास भारतात २०४८ साली १२५ दशलक्ष टन घनकचरा निर्माण होईल.घनकचरा व्यवस्थापनाचा हा प्रश्न कचऱ्यावर शास्त्रोक्त पद्धतीने प्रक्रिया न केल्यामुळे व कचरा योग्य पद्धतीने न जमा केल्यामुळे आणि लोकांच्या नैतिक समस्येमुळे निर्माण होत आहे.घनकचऱ्यामुळे भारतातील पाणी,हवा आणि मृदा मोठ्या प्रमाणात प्रदूषित होत आहे.शहरी भागात निर्माण होणारा ७० टक्के कचरा नगरपालिका गोळा करते परंतु त्यातील ५ % कचऱ्यावरच प्रक्रिया होते.भारतात दररोज ४,००,००० टन ई-कचरा निर्माण होतो.

७) **ध्वनी प्रदूषण:** भारतातील अनेक लोक सण आणि उत्सव मोठ्या आवाजात आणि वाजत-गाजत साजरे करतात.वातावरणातील अनावश्यक,निरर्थक,कर्णकर्कश आवाज म्हणजेच ध्वनी प्रदूषण होय.भारतात ध्वनी प्रदूषणाची मोठी समस्या आहे.ध्वनी प्रदूषण हळूवार विषा सारखे काम करीत असते.भारतात नाचण्याचे कार्यक्रम,सांस्कृतिक कार्यक्रमा प्रसंगी वापरण्यात येणारे ध्वनीवर्धक स्टेरीओ,वाहनांचे आवाज व त्यांचे हॉर्न,कारखान्याचे भोंगे,रेल्वेगाड्यांचे आवाज,विमानाचे आवाज,स्वयंपाक घरातील मिक्सर,मंगल प्रसंगी वाजविले जाणारे फटाके,नळावरील भांडणे,भाजी मंडईत ओरडणारे विक्रेते ध्वनी प्रदूषण मोठ्या प्रमाणात निर्माण करतात.८० डेसिबल तीव्रते पेक्षा जास्त ध्वनी उमटल्यास माणूस दचकतो,भयभीत होतो,त्याचे शरीर कंप पावते.परिणामी माणसाचे मन:स्वास्थ्य बिघडते,स्वभाव चिडखोर बनतो,श्वसन क्रियेत अडथळे निर्माण होतात.श्रवणशक्तीवर परिणाम होतो.रक्तदाब वाढतो.सेंटर फॉर सायन्स अँड इनव्हायरमेंट च्या २०११ च्या सर्वेक्षणानुसार भारतातील दिल्ली शहरातील रस्ते सर्वात जास्त ध्वनी प्रदूषित आहेत.या रस्त्यावरील वाहने १०६ डेसिबलपेक्षा जास्त ध्वनी उत्पन्न करतात.भारतात २००१ ते २०११ या काळात ३१.८% ध्वनी प्रदूषणात वाढ झालेली आहे.(संजीवकूमार गुप्ता)

### १.९ भारतातील पर्यावरण क्षेत्रातील समस्या दूर करण्यासाठी शिफारशी

भारतात पर्यावरण संवर्धनासाठी अनेक योजना व कायदे आहेत परंतु राजकीय अनास्थेमुळे व सामान्य माणसाचा योजना व कायदे अंमलबजावणीत जाणिवपूर्वक सहभाग नसल्याने भारतातील पर्यावरण संवर्धन होत नाही. पर्यावरण क्षेत्रातील समस्या दूर करण्यासाठी शिफारशी पुढील प्रमाणे-

- १) शक्य असल्यास सार्वजनिक वाहतूकीचा प्रवासासाठी अवलंब करावा.इतर वेळी सायकलचा वापर करावा.शहरी भागातून होणारे हवा प्रदूषण नियंत्रणात आणावे.चालू स्थितीत असणाऱ्या वाहनांचे सतत पर्यवेक्षण व नियंत्रण करावे.तसेच बी.एस.५ मानांकनाची वाहने सक्तीची करावीत.तसेच इंधन तेलाच्या वाहतूकीचा दर्जा सुधारावा.तेलाच्या भेसळीवर सतत लक्ष ठेवावे.वाहनात सी.एन.जी,एल.पी.जी,बायोइथेनॉन व बायोडिझेलचा वापर करावा.घनकचऱ्यावर प्रक्रिया करण्यासाठी पंधरा घरासाठी एक या प्रमाणे प्रक्रिया संयंत्रे सरकारने जनतेला सवलतीच्या दरात पुरवावीत व त्याच्या माध्यमातून बायोगॅस व सेंद्रीय खत निर्मिती करावी.
- २) पर्यावरण जागृतीसाठी लघूपट व चित्रपट काढावेत.उदा. **नदी वाहते**
- ३) पर्यावरण संवर्धनासाठी इतर देशात कोणते प्रयत्न केले आहेत त्याचा अभ्यास करून आपल्या देशात त्यांची कशी

अंमलबजावणी करता येईल याचा प्रयत्न करावा.सरकारने प्रदूषण नियंत्रणाची जी परिमाणे किंवा मानके ठरवलेली आहेत त्यांचे पुनर्विलोकन होणे गरजेचे आहे.सरकारने प्रत्येक वर्षी प्रदूषणासंदर्भात शास्त्रीय माहिती प्रसारीत केली पाहिजे.तसेच पर्यावरण संरक्षणासाठी सरकारने ठरवलेली धोरणे व कार्यक्रम यांची माहिती जनतेसमोर ठेवली पाहिजे.तसेच सर्वत्र पर्यावरण संरक्षक दूत नेमून त्यांना पर्यावरण संवर्धनाचे प्रशिक्षण दिले पाहिजे.तसेच परिस्थितीकेच्या क्षमतेवर प्रदूषण नियंत्रण अवलंबून असल्याने परिस्थितीकेची क्षमता वाढवण्याकडे लक्ष देणे आवश्यक आहे.

४) सैद्रीय खतांचा सर्वत्र सक्तीने वापर करावा.तसेच पर्यावरण परिणाम परीक्षण संस्थांनी (Expert Appraisal Committee or State Expert Appraisal Committee) काढलेल्या परीपत्रकांची अंमलबजावणी करावी.

५) प्रमोद मुथा भामरागड यांनी कार्बन न्युट्रल वेडींग ची संकल्पना राबविली व आपल्या मुलीच्या लग्नकार्यात जेवढे कार्बन उत्सर्जित झाले त्याच्या दुप्पट बांबू लागवड करून पर्यावरणाची भरपाई करण्याचा प्रयत्न केला असा प्रयत्न प्रत्येकाने करणे गरजेचे आहे.

६) औद्योगिक भागातील हवा प्रदूषण नियंत्रणात ठेवणे गरजेचे आहे.आधुनिक प्रक्रिया तंत्रज्ञान अवगत करण्यापेक्षा प्रदूषण नियंत्रणात आणणारे तंत्रज्ञान अवलंबावे.दगडी कोळशाच्या राखेचा (Fly Ash)वापर सिमेंट उद्योगात करावा. औष्णिक उर्जा निर्मिती केंद्रातील प्रदूषण नियंत्रणात आणण्याचा प्रयत्न करावा.

७) कार्बनचे प्रमाण वाढू नये म्हणून अपारंपारिक ऊर्जा साधनांचा वापर करावा.

८) देशातील जलसाठे व जलप्रवाह यांची वारंवार प्रदूषण नियंत्रण महामंडळाकडून तपासणी करून घ्यावी.मोकळ्या जागेत वृक्ष लागवड करून जंगलाचे प्रमाण ३३ टक्क्या पर्यंत वाढवावे.कागद निर्मिती क्षेत्रातील उद्योगांनी वनशेती करून झाडांची संख्या वाढवावी.

९) प्रत्येक राज्यासाठी पर्यावरण संवर्धन न्यायालयाची स्थापना करावी.

१०) भारतात अनुमाना पेक्षा जास्त ई-कचरा निर्माण होतो.सरकारने ई-कचरा हाताळणीची व नष्ट करण्याची मार्गदर्शक तत्वे त्वरीत मांडावीत.तसेच हा कचरा गोळा करणारे व पुनर्वापरात आणणारे पर्यावरणपूरक तंत्रज्ञान विकसित करावे.स्थानिक पातळीवर ई-कचरा गोळा करणाऱ्या संस्था स्थापन कराव्यात.तसेच ई-कचरा पुनर्वापरात आणण्यासाठी सार्वजनिक खाजगी भागीदारी संस्था उभाराव्यात.

११) पर्यावरणपूरक हिरवी घरे (Green Buildings) बांधण्यास प्रोत्साहन द्यावे.उर्जेचा कमी वापर असणारी घरे बांधावीत.जमीन विकसीत करणारे अभियंता व बांधकाम व्यावसायिक यांच्यात उर्जा कमी वापरा संदर्भात जागृती निर्माण करावी.

### १.१० सारांश:

आर्थिक विकासाच्या प्रयत्नात पर्यावरणातील ढवळा-ढवळीमुळे पर्यावरणातील संकीर्णता(Comlexing)अधिक कठीण बनत चालली आहे. पर्यावरण संवर्धनाची बाब प्रत्येकक्षणी सर्वांनी लक्षात ठेऊन प्रत्यक्ष अम्मलबजावणी करावी.पर्यावरण संवर्धनासाठी केलेल्या कायद्याची काटेकोर अम्मलबजावणी करावी. वाहनात सी.एन.जी,एल.पी.जी,बायोइथेलाॅन व बायोडिझेलचा वापर करावा. सरकारने ई-कचरा हाताळणीची व नष्ट करण्याची मार्गदर्शक तत्वे त्वरीत मांडावीत. पर्यावरण संरक्षणासाठी सरकारने ठरवलेली धोरणे व कार्यक्रम यांची माहिती जनतेसमोर ठेवली पाहिजे.तसेच सर्वत्र पर्यावरण संरक्षक दूत नेमून त्यांना पर्यावरण संवर्धनाचे प्रशिक्षण दिले पाहिजे.

### संदर्भ:

- १) डॉ.यशवंतराव व्ही पाटील,डॉ.सौ.नेहा जी.चक्रदेव,डॉ.नामदेव टी.शिंदे(२००५) पर्यावरण अभ्यास,अक्षरलेणं प्रकाशन,सोलापूर.
- २) कै.डॉ.स.श्री.मु.देसाई व डॉ.सौ.निर्मल भालेराव ( २००८) भारतीय अर्थव्यवस्था:निराली प्रकाशन,पुणे.
- ३) डॉ.गंगाधर वि.कायंदे-पाटील(२००९)शेतीचे अर्थशास्त्र:चैतन्य पब्लिकेशन,नाशिक.
- ४) डॉ.विजय कविमंडन(२०१२)कृषी व ग्रामीण अर्थशास्त्र:श्री मंगेश प्रकाशन,नागपूर

- ५) डॉ.जी.एन.झामरे(२०१०)भारतीय अर्थशास्त्र:पिंपळापुरे अँड कं.पब्लिशर्स,नागपूर
- ६) गंगाधर कराळे(२००६) ग्रामीण विकासाचा एकात्मिक दृष्टिकोण: पिंपळापुरे अँड कं.पब्लिशर्स,नागपूर
- ७) डॉ.शंकरराव मगर(११/१२/२०१३)शेतीने सावरले देशाचे अर्थकारण:दैनिक सकाळ,पुणे आवृत्ती.
- ८) शरद जोशी(११/१२/२०१३)शेतकरी भारताचा नागरिक नाही:दैनिक लोकसत्ता,पुणे आवृत्ती.
- 9) Y.C.Tripathi,G.Tripathi(2003) Some Important Environmental Problems in India and their Remedies.
- 10) Alok Yadav (2013) An Empirical Study on Environmental Issues in India.Global Journal of Management and Business Studies.ISSN 2248-9878 Volume 3 Nov 2013.
- 11) Misra ,Puri,(2012)Indian Economy: Himalaya Publishing House.
- 12) A.R.Kidwai,(2010)Higher Education Issues and Challenges:Viva Books.New Delhi.
- 13) A.Vaidyanathan (2010) Agricultural Growth In India: OXFORD University Press.
- 14) Meeta And Rajivlochan(2006) Farmers Suicide:YASHADA,Pune.
- 15) Limalemla Jamir,Baridalyne Nongkunrih and Sanjeev Kumar Gupta (2014)Community Noise Pollution in Urban India:Need for Public Health Action,Indian Journal of Community Medicine.
- 16) Analysis of Existing Environmental Instrument in India(2009)Administrative Staff College of India,Hyderebad. Report



**श्री.पठाण आर.एम.**

अर्थशास्त्र विभाग प्रमुख , शंकरराव जगताप आर्ट्स अँड कॉमर्स कॉलेज,वाघोली.  
शिवाजी विद्यापीठ,कोल्हापूर संलग्न.